



សុន្ទរកថាស្វាគមន៍
របស់ អគ្គបណ្ឌិតសភាចារ្យ អូន ព័ន្ធមុនីរ័ត្ន
ឧបនាយករដ្ឋមន្ត្រី, រដ្ឋមន្ត្រី ក្រសួងសេដ្ឋកិច្ច និង ហិរញ្ញវត្ថុ
និង ជាប្រធានក្រុមប្រឹក្សាជាតិគាំពារសង្គម
ថ្លែងក្នុង
ពិធីប្រកាសដាក់ឱ្យអនុវត្តជាផ្លូវការ
«ផែនទីបង្ហាញផ្លូវឆ្ពោះទៅការគ្របដណ្តប់សុខភាពជាសកលនៅកម្ពុជា»

រាជធានីភ្នំពេញ, ថ្ងៃព្រហស្បតិ៍ ១ រោច ខែ ពិសាខ ឆ្នាំរោង ឆស័ក ព.ស. ២៥៦៨
 ត្រូវនឹងថ្ងៃទី ២៣ ខែ ឧសភា គ.ស. ២០២៤, នៅសណ្ឋាគារសុខាភ័ព្វ

*****+

- សម្តេចមហាបវរអធិបតី **ហ៊ុន ម៉ាណែត** នាយករដ្ឋមន្ត្រីនៃព្រះរាជាណាចក្រកម្ពុជា, ជាទីគោរពដ៏ខ្ពង់ខ្ពស់បំផុត;
- ឯកឧត្តម, លោកជំទាវ, សមាជិក-សមាជិកានៃព្រឹទ្ធសភា, រដ្ឋសភា និង រាជរដ្ឋាភិបាល;
- ឯកឧត្តម, លោកជំទាវ, ឯកអគ្គរាជទូត, ឯកអគ្គរដ្ឋទូត, តំណាងដៃគូអភិវឌ្ឍន៍;
- ឯកឧត្តម, លោកជំទាវ, លោក, លោកស្រី, ជាទីមេត្រី!

ជាកិច្ចចាប់ផ្តើម, ក្នុងនាមក្រុមប្រឹក្សាជាតិគាំពារសង្គម និង ក្នុងនាមខ្លួនខ្ញុំផ្ទាល់, ខ្ញុំសូមគោរពសម្តែងនូវអំណរគុណដ៏ជ្រាលជ្រៅបំផុត ជូន **សម្តេចមហាបវរអធិបតី ហ៊ុន ម៉ាណែត** នាយករដ្ឋមន្ត្រីនៃព្រះរាជាណាចក្រកម្ពុជា ដែលបានផ្តល់កិត្តិយសដ៏ខ្ពង់ខ្ពស់ អញ្ជើញជាអធិបតី ក្នុងពិធីប្រកាសដាក់ឱ្យអនុវត្តជាផ្លូវការ «ផែនទីបង្ហាញផ្លូវឆ្ពោះទៅការគ្របដណ្តប់សុខភាពជាសកលនៅកម្ពុជា ឆ្នាំ ២០២៤-២០៣៥» ដ៏មហោឡារិក នាថ្ងៃនេះ ។

ខ្ញុំក៏សូមស្វាគមន៍យ៉ាងកក់ក្តៅ ចំពោះវត្តមាន ឯកឧត្តម, លោកជំទាវ, សមាជិក-សមាជិកាព្រឹទ្ធសភា, រដ្ឋសភា និង រាជរដ្ឋាភិបាល, ព្រមទាំងឯកអគ្គរាជទូត-ឯកអគ្គរដ្ឋទូត, តំណាងក្រសួង-ស្ថាប័នពាក់ព័ន្ធ, អភិបាលនៃគណៈអភិបាលរាជធានី-ខេត្ត, និង ភ្ញៀវកិត្តិយស ជាតិ និង អន្តរជាតិ ដែលឆ្លៀតពេលដ៏មានតម្លៃ អញ្ជើញចូលរួមក្នុងពិធីនេះ ។

- សម្តេចធិបតី នាយករដ្ឋមន្ត្រី, ជាទីគោរពដ៏ខ្ពង់ខ្ពស់បំផុត;
- អង្គពិធីទាំងមូល, ជាទីមេត្រី!

ពិធីប្រកាសដាក់ឱ្យអនុវត្តជាផ្លូវការ «ផែនទីបង្ហាញផ្លូវឆ្ពោះទៅការគ្របដណ្តប់សុខភាពជាសកលនៅកម្ពុជា ឆ្នាំ ២០២៤-២០៣៥» នៅថ្ងៃនេះ គឺជាសក្ខីភាពនៃការយកចិត្តទុកដាក់, ការប្តេជ្ញាចិត្តប្រកបដោយមហិច្ឆតា, និង ការផ្តល់អាទិភាពខ្ពស់ របស់រាជរដ្ឋាភិបាល នីតិកាលទី ៧ នៃរដ្ឋសភា, ក្រោមការដឹកនាំដ៏ត្រឹមត្រូវ, ស្វាហាប់, និង ឈ្លាសវៃ របស់ **សម្តេចធិបតី នាយករដ្ឋមន្ត្រី**, លើការលើកកម្ពស់សុខភាព និង សុខុមាលភាព របស់ប្រជាពលរដ្ឋ ក៏ដូចជា ការបំពេញតាមការសន្យា, ក្នុងយុទ្ធនាការនៃការយោសាសនាបោះឆ្នោតជ្រើសរើសតំណាងរាស្ត្រ ឆ្នាំ ២០២៣ កន្លងទៅ, ក្នុងការអនុវត្ត កម្មវិធីគោលនយោបាយអាទិភាពទី ១ ស្តីពី ការផ្តល់ការថែទាំសុខភាពឆ្ពោះទៅការគ្របដណ្តប់សុខភាពជាសកលនៅកម្ពុជា ។

ខ្ញុំសូមអនុញ្ញាតយកឱកាសដ៏វិសេសនេះ គោរពរាយការណ៍ ជូន **សម្តេចធិបតី នាយករដ្ឋមន្ត្រី** និង អង្គពិធីទាំងមូល ជ្រាបដ៏ខ្ពង់ខ្ពស់ អំពីលទ្ធផល និង វឌ្ឍនភាពនៃការគ្របដណ្តប់សុខភាពជាសកលនៅកម្ពុជា និង ប្រព័ន្ធគាំពារសុខភាពសង្គម ដែលជាផ្នែកដ៏សំខាន់មួយនៃប្រព័ន្ធគាំពារសង្គមនៅកម្ពុជា ដូចខាងក្រោម៖

ការវិនិយោគរបស់រាជរដ្ឋាភិបាល ក្នុងវិស័យសុខាភិបាល ក្នុងរយៈពេលជាង ៣ **ទសវត្សរ៍** ចុងក្រោយនេះ មានចំនួនសន្លឹកសន្លាប់ ព្រមទាំង បាន និង កំពុង នាំមកនូវវឌ្ឍនភាពសំខាន់ជាច្រើន គួរជាទីមោទនៈ ។ ជាក់ស្តែង, ចំណាយសរុបលើវិស័យសុខាភិបាលនៅកម្ពុជា ក្នុងឆ្នាំ ២០២៣ បានកើនឡើងដល់ ចំនួនប្រមាណ ២ ២៩៣ ប៊ីលានរៀល, សមមូលនឹងប្រមាណ ៥៧៣ លានដុល្លារអាមេរិក, មានកំណើន ជិត ៣ ដង បើធៀបនឹងឆ្នាំ ២០១៣, ដែលមានត្រឹមចំនួន ៩០៣ ប៊ីលានរៀល, សមមូលនឹងប្រមាណ ២២៦ លានដុល្លារ

អារម្ភិក ។ ជានិន្នាការទៅមុខ, ចំណាយក្នុងវិស័យនេះ នឹងបន្តកើនជាលំដាប់បន្ថែមទៀត, ដោយផ្សារភ្ជាប់នឹងការពង្រឹងប្រសិទ្ធភាព និង ស័ក្តិសិទ្ធភាពចំណាយ ព្រមជាមួយនឹងការបង្កើនលទ្ធផលសុខភាពរបស់ប្រជាពលរដ្ឋ ។

បន្ថែមលើនេះ, តាមរយៈការវិនិយោគលើវិស័យសុខាភិបាល នាពេលកន្លងទៅ, សូចនាករមួយចំនួនបានឆ្លុះបញ្ចាំងយ៉ាងច្បាស់ អំពីវឌ្ឍនភាពនៃដំណើរឆ្ពោះទៅការគ្របដណ្តប់សុខភាពជាសកល រួមមាន៖ **(១).**ការកើនឡើងកម្រិតសន្ទស្សន៍នៃការគ្របដណ្តប់សេវាសុខាភិបាលសាធារណៈ, ពី ២៤% ក្នុងឆ្នាំ ២០០០, រហូតដល់ ៥៨% ក្នុងឆ្នាំ ២០២១; **(២).**ការកើនឡើងជាលំដាប់នៃអាយុរំពឹងរស់ របស់ពលរដ្ឋ, ពី ៥៩ ឆ្នាំ ក្នុងឆ្នាំ ២០០០, រហូតដល់ ៧៦ ឆ្នាំ ក្នុងឆ្នាំ ២០២១; **(៣).**ការថយចុះនៃទំហំចំណាយពីហោប៉ៅផ្ទាល់របស់ប្រជាពលរដ្ឋ លើការថែទាំសុខភាព, ពីប្រមាណ ៧០% ក្នុងឆ្នាំ ២០០០, មកនៅត្រឹមប្រមាណ ៦០% ក្នុងឆ្នាំ ២០២០; និង **(៤).**ការថយចុះនៃអត្រាមរណភាពមាតា និងទារក ដែលក្នុងនោះ, មរណភាពមាតា បានធ្លាក់ចុះពី ៤៣៧ នាក់ ក្នុងឆ្នាំ ២០០០, មកនៅត្រឹម ១៥៤ នាក់ ក្នុងឆ្នាំ ២០២២, ក្នុងចំណោមទារក ១០ ម៉ឺន កំណើតរស់; និង មរណភាពទារកដែលទើបនឹងកើត បានធ្លាក់ចុះពី ៣៧ នាក់ ក្នុងឆ្នាំ ២០០០, មកនៅត្រឹម ៨ នាក់ ក្នុងឆ្នាំ ២០២២, ក្នុងចំណោម ១ ០០០ កំណើតរស់ ។

ទន្ទឹមនេះ, សមាសធាតុនៃប្រព័ន្ធគាំពារសុខភាពសង្គម ដែលរួមមាន មូលនិធិសមធម៌សុខាភិបាល និង របបសន្តិសុខសង្គមផ្នែកថែទាំសុខភាព ក៏ត្រូវបានដាក់ឱ្យអនុវត្ត និងពង្រីកវិសាលភាព ជាបន្តបន្ទាប់ ។

ជាសារបាន, មូលនិធិសមធម៌សុខាភិបាល ត្រូវបានចាប់ផ្តើមអនុវត្តសាកល្បង ក្នុងខេត្តសៀមរាប និង ខេត្តតាកែវ កាលពីឆ្នាំ ២០០០ និង ត្រូវបានពង្រីកជាបន្តបន្ទាប់ រហូតគ្របដណ្តប់មូលដ្ឋានសុខាភិបាលសាធារណៈទូទាំងប្រទេស, ទាំងថ្នាក់ជាតិ និង ថ្នាក់ក្រោមជាតិ, កាលពីឆ្នាំ ២០១៥ ។ មូលនិធិសមធម៌សុខាភិបាល អនុញ្ញាតឱ្យពលរដ្ឋដែលមានបណ្ណសមធម៌ មានលទ្ធភាពប្រើប្រាស់សេវាជាសកល ចំពោះកញ្ចប់សេវាសាធារណៈនៃអន្តរាគមន៍គាំពារសុខភាពដែលមានគុណភាព ដោយផ្តល់នូវការការពារផ្នែកហិរញ្ញវត្ថុ ទល់នឹងផលវិបាកនៃជំងឺ និង ដែលត្រូវបានពង្រីកវិសាលភាព ដល់ក្រុមគោលដៅដទៃទៀត ជាបន្តបន្ទាប់

ចាប់ពីឆ្នាំ ២០១៨ មក ។ គិតត្រឹមខែមីនា ឆ្នាំ ២០២៤, មូលនិធិសមធម៌សុខាភិបាល គ្របដណ្តប់លើពលរដ្ឋគោលដៅ ប្រមាណ ៤,៧ លាននាក់, ស្មើនឹង ២៧% នៃពលរដ្ឋសរុប, ក្នុងនោះ រួមមាន៖ **ទី១**).ពលរដ្ឋមកពីគ្រួសារក្រីក្រ និង ងាយរងគ្រោះ ចំនួនប្រមាណជាង ២,៨ លាននាក់; **ទី២**).ក្រុមគោលដៅមួយចំនួន រួមមាន៖ កីឡាករ, កីឡាការិនី, អ្នករត់ម៉ូតូ រ៉ឺម៉កកង់បី, អ្នកធាក់ស៊ីក្លូ, បុគ្គលិក និង អ្នកជំនាញដោះមីន, និង ក្រុមកម្មករ-និយោជិតក្រៅ ប្រព័ន្ធ ចំនួនប្រមាណជាង ១០ ម៉ឺននាក់; **ទី៣**).បុគ្គលបម្រើការ ក្នុងសេវាកម្សាន្តទេសចរណ៍ នៃសេដ្ឋកិច្ចក្រៅប្រព័ន្ធ ចំនួន ៣ ២១៧ នាក់; និង **ទី៤**).គ្រួសារងាយរងហានិភ័យ ចំនួន ប្រមាណជាង ១,៨ លាននាក់ ។ នៅឆ្នាំ ២០២៣, រាជរដ្ឋាភិបាលបានចំណាយថវិកា សម្រាប់ មូលនិធិសមធម៌សុខាភិបាល សរុបចំនួន ៦៤ ៩២០ លានរៀល, សមមូលនឹងប្រមាណ ១៦ លានដុល្លារអាមេរិក; ហើយសម្រាប់ឆ្នាំ ២០២៤, ចំណាយនេះត្រូវបានគ្រោងចំនួន ៨៤ ៩២០ លានរៀល, សមមូលនឹងប្រមាណ ២១ លានដុល្លារអាមេរិក, មានកំណើន ប្រមាណ ៣១% ។

ដោយឡែក, របបសន្តិសុខសង្គមផ្នែកថែទាំសុខភាព ដែលបច្ចុប្បន្នមានបេឡាជាតិ សន្តិសុខសង្គម (ប.ស.ស.) ជាប្រតិបត្តិករ កំពុងគ្របដណ្តប់លើពលរដ្ឋគោលដៅប្រមាណ ២,១ លាននាក់ ឬ ស្មើនឹង ១២% នៃពលរដ្ឋសរុប ដែលក្នុងនោះ រួមមាន៖ **ទី១**).មន្ត្រី សាធារណៈ, អតីតមន្ត្រីរាជការ និង អតីតយុទ្ធជន មានចំនួនប្រមាណ ៤៣ ម៉ឺន នាក់; **ទី២**).កម្មករ-និយោជិតនៃវិស័យសេដ្ឋកិច្ចក្នុងប្រព័ន្ធ មានចំនួនប្រមាណ ១,៥ លាន នាក់; និង **ទី៣**).បុគ្គលស្វ័យនិយោជន៍ និង អ្នកក្នុងបន្ទុកសមាជិក ប.ស.ស. ចំនួនប្រមាណ ជាង ១៦ ម៉ឺននាក់ បានចុះបញ្ជី សម្រាប់របបសន្តិសុខសង្គមផ្នែកថែទាំសុខភាព តាមគោលការណ៍ ស្ម័គ្រចិត្ត ។

ជារួម, បច្ចុប្បន្ន, ពលរដ្ឋចំនួនប្រមាណ ៧ លាននាក់ ឬ ស្មើនឹង ៤១% នៃពលរដ្ឋ សរុប ត្រូវបានគ្របដណ្តប់ដោយប្រព័ន្ធគាំពារសុខភាពសង្គម ។

បន្ថែមលើនេះ, ដើម្បីពង្រឹងអភិបាលកិច្ច ក្នុងប្រព័ន្ធគាំពារសុខភាពសង្គមកម្ពុជា, រាជរដ្ឋាភិបាល ក៏បានកែទម្រង់ស្ថាប័នមួយចំនួនផងដែរ ដូចជា៖

- ១).** បានបង្កើត **និយ័តករសន្តិសុខសង្គម** ក្រោមឱវាទអាជ្ញាធរសេវាហិរញ្ញវត្ថុមិនមែន ធនាគារ កាលពីថ្ងៃទី ១៦ ខែ មករា ឆ្នាំ ២០២១ ដែលមានតួនាទីត្រួតពិនិត្យ

និង វាយតម្លៃលើប្រព័ន្ធសន្តិសុខសង្គម ដើម្បីការពារប្រយោជន៍របស់អ្នកចូលរួម ក្នុងរបបសន្តិសុខសង្គមនីមួយៗ, តាមដានស្ថានភាពហិរញ្ញវត្ថុរបស់ស្ថាប័ន ប្រតិបត្តិករសន្តិសុខសង្គម, និង ធានាថា ប្រតិបត្តិការនៅក្នុងការផ្តល់សេវា សន្តិសុខសង្គម ប្រព្រឹត្តទៅដោយតម្លាភាព, គណនេយ្យ និង ចីរភាព ។ កិច្ចការ ទាំងនេះ នឹងជួយធានា និង បង្កើនទំនុកចិត្តរបស់អ្នកចូលរួម ដែលត្រូវបង់ ភាគទាន ។

២). បានពង្រឹង និង រៀបចំឡើងវិញ នូវបេឡាជាតិសន្តិសុខសង្គម, ស្របតាមច្បាប់ ស្តីពីរបបសន្តិសុខសង្គម, ដើម្បីឱ្យក្លាយជាស្ថាប័នប្រតិបត្តិករសន្តិសុខសង្គម តែមួយ ។ និង

៣). បានប្រែក្លាយទីភ្នាក់ងារបញ្ជាក់ចំណាយសេវាសុខាភិបាល (ទ.ប.ច.ស.) ទៅជា ទីភ្នាក់ងារជាតិបញ្ជាក់ចំណាយ (ទ.ជ.ប.), កាលពីថ្ងៃទី ១៧ ខែ កក្កដា ឆ្នាំ ២០២៣, ដើម្បីឱ្យមានឯករាជ្យភាព, ទាំងទិដ្ឋភាពបច្ចេកទេស និង ប្រតិបត្តិការ, ក្នុងការបំពេញតួនាទី និង ភារកិច្ចចម្បងពាក់ព័ន្ធនឹងការពិនិត្យ និង ការបញ្ជាក់ ការស្នើសុំទូទាត់ ក្រោមប្រព័ន្ធគាំពារសុខភាពសង្គមកម្ពុជាទាំងមូល ។

- សម្តេចធិបតី នាយករដ្ឋមន្ត្រី, ជាទីគោរពដ៏ខ្ពង់ខ្ពស់បំផុត;
- អង្គពិធីទាំងមូល, ជាទីមេត្រី!

ជាមួយនឹងវឌ្ឍនភាពដ៏ល្អខាងលើនេះ, រាជរដ្ឋាភិបាលមើលឃើញពីភាពចាំបាច់ក្នុង ការបន្តជំរុញល្បឿននៃដំណើរឆ្ពោះទៅការគ្របដណ្តប់សុខភាពជាសកលនៅកម្ពុជា ក្នុង ទិដ្ឋភាពពហុវិស័យ ដោយផ្អែកលើសមិទ្ធផលនានា ដែលសម្រេចបានកន្លងមក, ទាំងក្នុង ប្រព័ន្ធសុខាភិបាល និង ប្រព័ន្ធគាំពារសុខភាពសង្គម, ដោយហេតុថា ការគ្របដណ្តប់សុខភាព ជាសកល ទាមទារនូវការគិតគូរវែងឆ្ងាយ, ល្អិតល្អន់, គ្រប់ជ្រុងជ្រោយ និង មានភាពប្រទាក់- ក្រឡាគ្នាជាប្រព័ន្ធ ជាមួយវិស័យជាច្រើនទៀត ។

ឈរលើវឌ្ឍនភាពខាងលើ និង ស្របតាមក្របខណ្ឌគោលនយោបាយជាតិគាំពារ សង្គម ព្រមទាំងអនុលោមតាមស្មារតីនៃកិច្ចប្រជុំក្រុមប្រឹក្សាជាតិគាំពារសង្គម លើកទី ៧ កាល ពីថ្ងៃទី ២២ ខែ វិច្ឆិកា ឆ្នាំ ២០២១, ជាពិសេស ដោយទទួលបានការឯកភាពដ៏ខ្ពង់ខ្ពស់ របស់ សម្តេចអគ្គមហាសេនាបតីតេជោ **ហ៊ុន សែន**, ក្នុងឋានៈសម្តេចជា នាយករដ្ឋមន្ត្រី

នៃព្រះរាជាណាចក្រកម្ពុជា នាពេលនោះ, ក្រុមការងារបច្ចេកទេសរៀបចំផែនទីបង្ហាញផ្លូវឆ្ពោះទៅការគ្របដណ្តប់សុខភាពជាសកលនៅកម្ពុជា, ដែលសម្របសម្រួលដោយអគ្គលេខាធិការដ្ឋានក្រុមប្រឹក្សាជាតិគាំពារសង្គម និង ដោយមានការចូលរួមយ៉ាងសកម្ម ពីថ្នាក់ដឹកនាំ និង មន្ត្រីជំនាញ ជាតំណាងពីក្រសួងសុខាភិបាល, ត្រូវបានបង្កើតឡើង ដើម្បីរៀបចំតាក់តែងសេចក្តីព្រាង «ផែនទីបង្ហាញផ្លូវឆ្ពោះទៅការគ្របដណ្តប់សុខភាពជាសកលនៅកម្ពុជា ឆ្នាំ ២០២៤-២០៣៥» ។

សេចក្តីព្រាងផែនទីបង្ហាញផ្លូវនេះ ត្រូវបានដាក់ឆ្លងកិច្ចពិភាក្សាជាច្រើនលើក ជាមួយក្រសួង-ស្ថាប័នពាក់ព័ន្ធ, ដៃគូអភិវឌ្ឍន៍, ព្រមទាំងអ្នកជំនាញជាតិ និង អន្តរជាតិ ដើម្បីប្រមូលធាតុចូលសំខាន់ៗ ក្នុងគោលបំណងធ្វើឱ្យឯកសារនេះ មានភាពគ្រប់ជ្រុងជ្រោយ និង អាចអនុវត្តបាន និង មានលក្ខណៈបទបែនទៅតាមបរិបទសង្គម-សេដ្ឋកិច្ច និង នយោបាយរបស់កម្ពុជា ។ បន្ថែមលើនេះ, ក្នុងអំឡុងនៃការរៀបចំផែនទីបង្ហាញផ្លូវនេះ, ពិភពលោកទាំងមូល, និយាយជារួម, និង កម្ពុជា, និយាយដោយឡែក, បានរងកម្មវិបាកអវិជ្ជមានពីការរាតត្បាតនៃជំងឺកូវីដ-១៩ ដែលនេះជាវិញ្ញាសាមួយសម្រាប់ការគិតគូរ និង ការវិភាគស៊ីជម្រៅ លើទំនាក់ទំនងរវាងសេវាសុខាភិបាលសាធារណៈ, និយ័តកម្មសុខភាពអន្តរជាតិ, សេវាថែទាំសុខភាពបឋម, និង ដំណើរឆ្ពោះទៅការគ្របដណ្តប់សុខភាពជាសកល ដើម្បីជាមូលដ្ឋានគ្រឹះដ៏សំខាន់មួយ ក្នុងការគូសវាសជំហានគោលនយោបាយ ក្នុងផែនទីបង្ហាញផ្លូវនេះ ឱ្យកាន់តែមានភាពប្រាកដនិយម ។

- សម្តេចធិបតី នាយករដ្ឋមន្ត្រី, ជាទីគោរពដ៏ខ្ពង់ខ្ពស់បំផុត;
- អង្គពិធីទាំងមូល, ជាទីមេត្រី!

ដើម្បីឈានទៅសម្រេចបាននូវការគ្របដណ្តប់សុខភាពជាសកលនៅកម្ពុជា, ផែនទីបង្ហាញផ្លូវឆ្ពោះទៅការគ្របដណ្តប់សុខភាពជាសកលនៅកម្ពុជា ឆ្នាំ ២០២៤-២០៣៥ បានកំណត់គោលដៅជាក់លាក់ចំនួន ៣ ដូចខាងក្រោម៖

- (១). ពង្រីកការគ្របដណ្តប់ពលរដ្ឋដោយប្រព័ន្ធគាំពារសុខភាពសង្គម ឱ្យបាន ៨០% នៃចំនួនពលរដ្ឋសរុប;
- (២). បង្កើនសន្ទស្សន៍គ្របដណ្តប់សេវាសុខាភិបាលសាធារណៈ ឱ្យបានយ៉ាងហោច ៨០%; និង

(៣). កាត់បន្ថយចំណាយពីហោប៉ៅលើការថែទាំសុខភាព ឱ្យនៅត្រឹម ៣៥% នៃចំណាយសរុបលើវិស័យសុខាភិបាល ។

ដើម្បីសម្រេចបាននូវការគ្របដណ្តប់តាមផែនការខាងលើ, ផែនទីបង្ហាញផ្លូវនេះប្រកាន់យកនូវអភិក្រមចម្បង ចំនួន ៤ រួមមាន៖

- ទី១). បន្តអភិវឌ្ឍន៍ប្រព័ន្ធគាំពារសុខភាពសង្គម ដោយផ្ដោតអាទិភាព លើការពង្រឹង និង ការពង្រីក ការអនុវត្តរបបគាំពារសុខភាពសង្គមដែលមានស្រាប់ ដើម្បីអាចពង្រីកវិសាលភាពលើក្រុមពលរដ្ឋ ជាជំហានៗ;
- ទី២). ពង្រឹង និង បង្កើនប្រសិទ្ធភាពផ្នែកថែទាំសុខភាព ដោយផ្ដោតអាទិភាពលើការបន្តពង្រឹងសមត្ថភាពផ្តល់សេវាសុខាភិបាល តាមរយៈការបន្តពិនិត្យលទ្ធភាពបង្កើនសមត្ថភាពផ្តល់សេវាថែទាំជាសារវន្ត, គ្រប់ជ្រុងជ្រោយ និង មានគុណភាព និង សមធម៌ ជូនដល់ពលរដ្ឋ ដោយផ្អែកលើការវិនិយោគដែលមានស្រាប់ ឱ្យកាន់តែមានប្រសិទ្ធភាព;
- ទី៣). បោះជំហានបន្តិចម្តង តាមរយៈការចូលរួមចំណែកកសាងមូលដ្ឋានបន្ថែមសម្រាប់ការបោះជំហានឆ្ពោះទៅសម្រេចបាន នូវការគ្របដណ្តប់សុខភាពជាសកលនៅកម្ពុជា ក្នុងរយៈពេលវែង ក្នុងទិដ្ឋភាពពហុវិស័យ, ពហុវិមាត្រ, និង គ្រប់ជ្រុងជ្រោយ; និង
- ទី៤). អនុវត្តអភិក្រម ២ ស្រទាប់ ដែលកំណត់ត្រឹមទិសដៅកម្រិតយុទ្ធសាស្ត្រ សម្រាប់ថ្នាក់ជាតិទាំងមូល ដោយទុកលទ្ធភាពឱ្យក្រសួង-ស្ថាប័នពាក់ព័ន្ធ បន្តរៀបចំផែនការប្រតិបត្តិ និង ផែនការយុទ្ធសាស្ត្រ ដែលមានលក្ខណៈលម្អិត ដើម្បីអនុវត្តប្រកបដោយប្រសិទ្ធភាព និង ស័ក្តិសិទ្ធភាពខ្ពស់ ។

- សម្តេចធិបតី នាយករដ្ឋមន្ត្រី, ជាទីគោរពដ៏ខ្ពង់ខ្ពស់បំផុត;
- អង្គពិធីទាំងមូល, ជាទីមេត្រី!

ដើម្បីធានាបាននូវភាពជោគជ័យនៃការអនុវត្ត, យន្តការអភិបាលកិច្ច នឹងត្រូវបានរៀបចំឡើង ក្នុងគោលបំណង តម្រង់ទិស, សម្របសម្រួល, តាមដាន, និង ត្រួតពិនិត្យវឌ្ឍនភាព នៃការអនុវត្ត «ផែនទីបង្ហាញផ្លូវឆ្ពោះទៅការគ្របដណ្តប់សុខភាពជាសកល ឆ្នាំ ២០២៤-២០៣៥» នេះ ។ ក្រោមយន្តការអភិបាលកិច្ចនេះ, ក្រសួង-ស្ថាប័នពាក់ព័ន្ធ, ដោយមាន

ការគាំទ្រពេញទំហឹងពីដៃគូអភិវឌ្ឍន៍, វិស័យឯកជន, អង្គការសង្គមស៊ីវិល និង ពលរដ្ឋ គ្រប់រូប, ចាំបាច់ត្រូវផ្តល់កិច្ចសហការស្មិតល្អ ក្នុងការអនុវត្តផែនទីបង្ហាញផ្លូវនេះ, ដោយ ស្មារតីទទួលខុសត្រូវខ្ពស់, ដើម្បីធានាថា ពលរដ្ឋគោលដៅ ពិតជាអាចទទួលបានសេវា សុខាភិបាលដែលមានគុណភាព, ប្រសិទ្ធភាព, សមធម៌ និង រហ័ស ដែលឆ្លើយតបទៅនឹង តម្រូវការជាក់ស្តែង ដោយពុំទទួលរងនូវបញ្ហាប្រឈមផ្នែកហិរញ្ញវត្ថុ ។ ការណ៍នេះនឹង ចូលរួមចំណែកលើកកម្ពស់សុខភាព, សុខុមាលភាព, ផលិតភាពការងារ, សន្តិសុខប្រាក់ ចំណូល, កម្រិតជីវភាព, និង គុណភាពជីវិត របស់ប្រជាជនកម្ពុជា ។

មុននឹងបញ្ចប់, ក្នុងនាមជាប្រធានក្រុមប្រឹក្សាជាតិគាំពារសង្គម និង ក្នុងនាមប្រជាជន កម្ពុជា, ខ្ញុំសូមសម្តែងនូវសេចក្តីគោរពដឹងគុណដ៏ខ្ពង់ខ្ពស់ ជូន **សម្តេចតេជោ, អភិបាល នាយករដ្ឋមន្ត្រី,** និង បច្ចុប្បន្ន ជាប្រធានព្រឹទ្ធសភា, និង ជូន **សម្តេចអិបតី នាយករដ្ឋមន្ត្រី** ដែលបានយកចិត្តទុកដាក់ខ្ពស់ ចំពោះសុខទុក្ខរបស់ប្រជាពលរដ្ឋ, បានតាំងចិត្ត មោះមុត និង បានលះបង់នូវកម្លាំងកាយ-ចិត្ត និង ប្រាជ្ញា-ស្មារតី ក្នុងការដឹកនាំកម្ពុជា ប្រកបដោយចក្ខុវិស័យ, ភាពបុរេសកម្ម, ភាពស្មោះត្រង់ និង ភាពឈ្លាសវៃខ្ពស់ រហូតសម្រេច បាននូវ ការដាក់កម្ពុជាឱ្យស្ថិតក្នុង **ដំណើរឆ្ពោះទៅការគ្របដណ្តប់សុខភាពជាសកល** ក្រោម ម្លប់ដ៏ត្រជាក់នៃសុខសន្តិភាព ។

ខ្ញុំក៏សូមថ្លែងអំណរគុណយ៉ាងជ្រាលជ្រៅផងដែរ ចំពោះក្រសួង-ស្ថាប័នពាក់ព័ន្ធ, គណៈ- កម្មាធិការប្រតិបត្តិ, អគ្គលេខាធិការដ្ឋានក្រុមប្រឹក្សាជាតិគាំពារសង្គម, ក្រុមការងារបច្ចេកទេស រៀបចំផែនទីបង្ហាញផ្លូវឆ្ពោះទៅការគ្របដណ្តប់សុខភាពជាសកលនៅកម្ពុជា, ដៃគូអភិវឌ្ឍន៍ និង ភាគីពាក់ព័ន្ធទាំងអស់ ដែលបានចូលរួមចំណែកធ្វើឱ្យផែនទីបង្ហាញផ្លូវ ដ៏មានសារៈសំខាន់ នេះ លេចចេញជារូបរាងឡើង និង ត្រូវបានប្រកាសដាក់ឱ្យប្រើប្រាស់ជាផ្លូវការ នាថ្ងៃនេះ ។

ជាទីបញ្ចប់, ខ្ញុំសូមគោរពជូនពរ **សម្តេចអិបតី នាយករដ្ឋមន្ត្រី** និង អង្គពិធី ទាំងមូល បានសមប្រកបនឹងពុទ្ធពរ និង ពរទាំងប្រាំប្រការ គឺ៖ អាយុ, វណ្ណៈ, សុខៈ, ពលៈ, និង បដិភាណៈ, កុំបីឃ្លៀងឃ្លាតឡើយ ។

សូមអរគុណ !